

ကျန်းမာရေးဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး ရန်ကုန်တိုင်းဒေသကြီးနှင့်
ပဲခူးတိုင်းဒေသကြီးတို့သို့သွားရောက်၍ ကုသရေးလုပ်ငန်းများ၊ သုတေသနလုပ်ငန်းများ၊
အားကစားလုပ်ငန်းများအား ကြည့်ရှုစစ်ဆေးခြင်း

ကျန်းမာရေးဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေးသည် အမြဲတမ်းအတွင်းဝန် ပါမောက္ခဒေါက်တာသက်ခိုင်ဝင်းနှင့် ကုသရေးဦးစီးဌာန၊ ညွှန်ကြားရေးမှူးချုပ်၊ ပါမောက္ခဒေါက်တာ မြင့်ဟန်တို့လိုက်ပါလျက် မေလ(၁၄)ရက်နေ့ မွန်းလွဲပိုင်းတွင် ရန်ကုန်မြို့၊ ဒဂုံမြို့နယ်၊ ဇီဝကလမ်းရှိ ဆေး သုတေသနဦးစီးဌာနသို့သွားရောက်ပြီး တာဝန်ရှိသူများနှင့်တွေ့ဆုံကာ သုတေသနလုပ်ငန်းများ ဖွံ့ဖြိုး တိုးတက်ရေးအတွက်ဆွေးနွေးပြောကြားခဲ့သည်။



ပြည်ထောင်စုဝန်ကြီးက ပြောကြားရာတွင် ဆေးသုတေသနလုပ်ငန်းများကို တိုးတက်အောင်မြင် စွာ ဆောင်ရွက်နိုင်ခြင်းသည် နိုင်ငံ၏တိုးတက်မှု ပြယုဂ်တစ်ခုဖြစ်ပါကြောင်း၊ သုတေသနလုပ်ငန်းများအား ဆောင်ရွက်ကြရာတွင် ပြည်သူလူထု၏အသံ၊ ပြည်သူလူထု၏ လိုအပ်ချက်များကို အမြဲနားစွင့်ဆောင်ရွက် ကြရန်ဖြစ်ကြောင်း ၊

အခြားနိုင်ငံများကဲ့သို့ပင် ဆေးသုတေသနဌာနကို သီးခြားရပ်တည်သည့်အဖွဲ့အစည်းအဖြစ် ဖွဲ့စည်း ၍ သုတေသနလုပ်ငန်းများကို ကျင့်ဝတ်ဘောင်အတွင်းမှ လွတ်လွတ်လပ်လပ်ဆောင်ရွက်နိုင်သည့် အဖွဲ့ အစည်းအဖြစ် ဦးတည်ဆောင်ရွက်သွားစေလိုကြောင်း၊

ဆေးသုတေသနစာကြည့်တိုက်ကိုလည်း ပိုမိုဖွံ့ဖြိုးတိုးတက်အောင် ဆောင်ရွက်ပေးရေးနှင့် သုတေ သနပညာရှင်များနှင့် ဘွဲ့လွန်ဆေးကျောင်းသားများ ပိုမိုအသုံးပြုစေရေးအတွက် ဆွဲဆောင်မှုရှိအောင် ဆောင်ရွက်ပေးစေလိုကြောင်း၊

ဆေးတက္ကသိုလ်များနှင့် နီးနွယ်တက္ကသိုလ်များ၊ သူနာပြုကျောင်းများတွင် သုတေသန အတွေး အခေါ်နှင့် အတွေ့အကြုံများရှိစေရေးအတွက် သင်ရိုးညွှန်းတမ်းများတွင် သုတေသနပညာရပ်များဖြည့်စွက် ရေး၊ သုတေသနပြုလုပ်သည့် အလေ့အကျင့်ရှိစေရေးတို့အတွက် ပိုင်းဝန်းဆောင်ရွက်ပေးကြစေလိုကြောင်း၊ အထူးကိစ္စရပ်အနေဖြင့် အရည်အသွေးပြည့်ဝသည့် မျိုးဆက်သစ် သုတေသန ပညာရှင်များ ဖြစ်စေရန် အတွေ့အကြုံများ လက်ဆင့်ကမ်းမျှဝေကြရန် ဖြစ်ပါကြောင်းပြောကြားပြီး ရှေ့လုပ်ရမည့်လုပ်ငန်းစဉ်များကို အသေးစိတ်ဆွေးနွေးမှာကြားခဲ့သည်။

ယင်းနောက် အမျိုးသားကျန်းမာရေးသုတေသနမူဝါဒ(မူကြမ်း)၊ WHO Malaria Collaborating Centre၊ လူပုဂ္ဂိုလ်များအပေါ် သုတေသနစမ်းသပ်မှုဆိုင်ရာကျင့်ဝတ်ကော်မတီ (ဦးစီးဌာနနှင့် အမျိုးသား

အဆင့်) တို့နှင့်ပတ်သက်ပြီး ညွှန်ကြားရေးမှူးချုပ်၊ ဒေါက်တာကျော်ဇင်သန်နှင့်တာဝန်ရှိသူများက ရှင်းလင်း တင်ပြရာ ပြည်ထောင်စုဝန်ကြီးက လိုအပ်ချက်များအပေါ် ပေါင်းစပ်ညှိနှိုင်းဆောင်ရွက်ပေးခဲ့ပြီး Video Conferencing စနစ်ဆောင်ရွက်မှုအားကြည့်ရှုစစ်ဆေးကာ လိုအပ်သည်များဆွေးနွေးပြောကြားခဲ့သည်။

ဆက်လက်ပြီး ပြည်ထောင်စုဝန်ကြီးနှင့်အဖွဲ့သည် မြောက်ဥက္ကလာပ အထွေထွေရောဂါကု ဆေးရုံ ကြီးသို့ စီစဉ်ထားခြင်းမရှိဘဲသွားရောက်ကာ အရေးပေါ်နှင့် ပြင်ပလူနာဌာန၊ သွေးလှူဘဏ်နှင့် နှလုံးသွေး တိုး၊ ရင်ခေါင်း ဆေးကုသဆောင်တို့အားကြည့်ရှုစစ်ဆေးပြီး



တာဝန်ကျဆရာဝန်၊ သူနာပြု၊ ကျွမ်းကျင်ဝန်ထမ်းများအားတွေ့ဆုံကာ တာဝန်ချိန်အတွင်း ကြုံတွေ့ရသည့် အခက်အခဲနှင့် လိုအပ်ချက်များကို ရင်းနှီးပွင့်လင်းစွာမေးမြန်းပြီး သွေးလှူဘဏ်လုပ်ငန်းများကို တိုးမြှင့် ဆောင်ရွက်နိုင်ရေးအတွက် လိုအပ်သောပစ္စည်း ကိရိယာများဖြည့်ဆည်းပေးရေး၊ သန့်ရှင်းရေး လုပ်ငန်းများ ပိုမိုဆောင်ရွက်နိုင်ရေးအတွက် နေ့စားပုတ်ပြတ်ဝန်ထမ်းများ ခန့်ထားပေးနိုင်ရေး၊ တိုးချဲ့ဆောင် အဆောက် အဦသစ်ပြီးစီးပါက အရေးပေါ်ကုသရေးဌာန တိုးချဲ့ဆောင်ရွက်ရေး၊ လူနာဆောင်များတွင် လူနာများ နေရာ ကြပ်တည်းမှု လျော့နည်းရေးအတွက် ခွဲဝေနေရာချထားပေးရေး၊ ဆေးရုံထွက် အညစ်အကြေးများ၊ အမှိုက် သရိုက်များ စနစ်တကျစွန့်ပစ်ရေးဆိုင်ရာကိစ္စရပ်များကို ညှိနှိုင်းဆောင်ရွက် ပေးခဲ့ပါသည်။

ညနေပိုင်းတွင် ပြည်ထောင်စုဝန်ကြီးသည် ရန်ကုန်ပြည်သူ့ဆေးရုံကြီးတွင် ဆေးရုံအုပ်ကြီးနှင့် တာဝန်ရှိသူများအားတွေ့ဆုံကာဆေးရုံကြီးအဆင့်မြှင့်တင်ရေးအတွက် ကော်မတီများ ပြန်လည်ဖွဲ့စည်းရေး ကိစ္စ၊ ရေနံမီလ္လာပြုပြင်ဆောင်ရွက်ရေး၊ သန့်ရှင်းရေးအလုပ်သမားတိုးမြှင့်ခန့်ထားရေးအတွက် ယခင်က ဆောင်ရွက်ရန် ဆွေးနွေးပြောကြားခဲ့သည့် လုပ်ငန်းများ ဆောင်ရွက်ထားရှိမှု၊ တိုးတက်မှုအခြေအနေများ အား ညှိနှိုင်းဆွေးနွေးခဲ့ပါသည်။

မေလ(၁၅)ရက်နေ့ နံနက်ပိုင်းတွင် ပြည်ထောင်စုဝန်ကြီးသည် တာမွေမြို့နယ်၊ ကျိုက္ကဆံကွင်းရှိ အားကစားနှင့်ကာယပညာသိပ္ပံ(ရန်ကုန်)သို့ ရောက်ရှိပြီး ကျောင်းအုပ်ကြီး ဦးစိုးအောင်က ဖွင့်လှစ်လျက်ရှိ သော သင်တန်းများနှင့် သင်တန်းသားများရွေးချယ်မှုတို့ကို ရှင်းလင်းတင်ပြရာ ပြည်ထောင်စုဝန်ကြီးက အားကစားနှင့်ကာယပညာသိပ္ပံ၏ ဦးတည်ချက်ငါးရပ်အောင်မြင်စွာ အကောင်အထည်ဖော် ဆောင်ရွက်နိုင် ရေးအတွက် နည်းဗျူဟာနှင့်လုပ်ငန်းစဉ်များကို အသေးစိတ်ညှိနှိုင်း ဆွေးနွေးခဲ့ပြီး အားကစားသင်တန်းနှင့် လေ့ကျင့်မှုပုံစံများအား တစ်နိုင်ငံလုံးမှသိရှိစေရေးအတွက် မီဒီယာများမှတစ်ဆင့် ပြည်သူလူထုသို့ အသိပေး နိုင်ရေးဆောင်ရွက်ရန်၊ လက်ရှိဆောင်ရွက်လျက်ရှိသော အားကစားသင်တန်းများသည် တိုင်းပြည်အတွက် အကျိုးရှိမရှိ ပြန်လည်စိစစ်ဆောင်ရွက်ရန်လိုအပ်ပါကြောင်း၊



ထိုသို့ဆောင်ရွက်ရာတွင်လည်း အောက်ခြေအသီးသီးမှ ဆွေးနွေးတင်ပြချက်များကို နားလည် လက်ခံပေးရန် လိုအပ်ပါကြောင်း၊ ကျောင်းသား၊ ကျောင်းသူ လူငယ်များ အားကစားကိုစိတ်ဝင်စားသည့် စိတ်ဓာတ်မြှင့်မားလာစေရန်နှင့် ကျန်းမာသန်စွမ်းသည့် လူငယ်များဖြစ်လာစေရေးအတွက် ဆောင်ရွက်ရန် ပြောကြားပြီး အားကစားနှင့်ကာယပညာဦးစီးဌာနမှ ရက်(၁၀၀)အတွင်းဆောင်ရွက်မည့် လုပ်ငန်းများအား ဆွေးနွေးခဲ့ပါသည်။

ထို့နောက် ပြည်ထောင်စုဝန်ကြီးသည် မင်္ဂလာတောင်ညွန့်မြို့နယ်၊ သိမ်ဖြူလမ်းရှိ မြန်မာနိုင်ငံ ဆရာဝန် အသင်းသို့ရောက်ရှိပြီး



ဥက္ကဋ္ဌဒေါက်တာရဲမြနှင့် အလုပ်အမှုဆောင်များ၊ ပညာရပ်ဆိုင်ရာ အဖွဲ့ငယ်များမှ တာဝန်ရှိသူများနှင့် တွေ့ဆုံကာ မြန်မာနိုင်ငံဆရာဝန်အသင်း GP Section နှင့် ရှေ့ဆက်လက် ပူးပေါင်းဆောင်ရွက်မည့် လုပ်ငန်းများ၊ GP ဆရာဝန်များ၏ စွမ်းဆောင်ရည် အရည်အသွေးမြှင့်တင်ရေးအတွက် စဉ်ဆက်မပြတ် ဆေးပညာသင်ကြားရေးဆိုင်ရာကိစ္စရပ်များ၊ အချို့သောဘွဲ့လွန်သင်တန်းနှင့် ဒီပလိုမာသင်တန်းများတွင် GP ဆရာဝန်များတက်ရောက်သင်ကြားနိုင်ရေးဆိုင်ရာ ကိစ္စရပ်များ၊တိုင်းဒေသကြီးနှင့် ပြည်နယ်များမှ မြို့နယ်အဆင့် အထိ မြန်မာနိုင်ငံဆရာဝန်အသင်းနှင့် ဝန်ကြီးဌာန အောက်ရှိဆရာဝန်များ ကျန်းမာရေးဆိုင်ရာ ဆွေးနွေးပွဲ/လှုပ်ရှားမှုများတွင် ပူးပေါင်းဆောင်ရွက်နိုင်ရေးဆိုင်ရာကိစ္စရပ်များ၊ ကျန်းမာရေးစီမံချက်လုပ်ငန်းများ အဆင့်မြှင့်တင်ပေးခြင်း ဆောင်ရွက်နိုင်ရေးအတွက် ဗဟိုတွင် ညှိနှိုင်းပေးနိုင်ရေး၊ Myanmar Medical Journal အဆင့်မြှင့်တင်ရေးနှင့် ဆရာဝန်များအတွင်း Medical Ethics ပိုမိုလိုက်နာကျင့်သုံးနိုင်ရေးအတွက်

ဆောင်ရွက်ပေးရေးဆိုင်ရာကိစ္စများကိုအသေးစိတ် ညှိနှိုင်းဆွေးနွေးခဲ့ပြီး တက်ရောက်လာသူများ၏ မေးမြန်းချက်များအား ပြန်လည်ဆွေးနွေးပြောကြားခဲ့သည်။

ဆက်လက်ပြီး ပြည်ထောင်စုဝန်ကြီးသည် ဗဟန်းမြို့နယ်၊ ငါးထပ်ကြီးဘုရားလမ်းရှိ ဗဟန်း အမျိုးသမီးဆေးရုံသို့ ရောက်ရှိခဲ့ပြီး ဆေးရုံ၏စွမ်းဆောင်ရည်မြှင့်တင်ရေးအတွက် လိုအပ်သည်များ ဖြည့်ဆည်းဆောင်ရွက်ပေးနိုင်ရန် တာဝန်ရှိသူများနှင့် ညှိနှိုင်းဆွေးနွေးခဲ့သည်။



မေလ(၁၆)ရက်နေ့ နံနက်ပိုင်းတွင်ပြည်ထောင်စုဝန်ကြီးသည် ပဲခူးမြို့အထွေထွေရောဂါကု ဆေးရုံကြီးသို့ စီစဉ်ထားခြင်းမရှိဘဲ သွားရောက်ကာ အရေးပေါ်နှင့် ပြင်ပလူနာဌာန၊ လူနာဆောင်များတွင်



လူနာများအား လက်ခံကုသပေးနေမှုများကို ကြည့်ရှုစစ်ဆေးပြီးတာဝန်ကျဆရာဝန်၊ သူနာပြုများအား ရင်နှီးစွာ တွေ့ဆုံကာ ဆေးနှင့်ဆေးပစ္စည်းများ စနစ်တကျသိုလှောင်သိမ်းဆည်းရေး၊ လူနာများယုံကြည် အားကိုးသည့် ကျန်းမာရေးဝန်ထမ်းများဖြစ်အောင် ပြုမူနေထိုင်ရေးတို့ကိုပြောကြားပြီး ကုသမှုအထောက်အကူပြုလက်စွဲစာအုပ်များ ပံ့ပိုးပေးမည့်အစီအစဉ်နှင့် လိုအပ်ချက်များကိုတာဝန်ရှိသူများနှင့် ညှိနှိုင်းဖြည့်ဆည်းဆောင်ရွက်ပေးခဲ့ပါသည်။